



नेपाल राजपत्र

श्री ५ को सरकारद्वारा प्रकाशित

खण्ड ३७) काठमाडौं, भदौ २६ गते २०४४ साल (अतिरिक्ताङ्क २८ (क))

भाग १

शाही सन्देश

श्री ५ महाराजाधिराजका प्रमुख सचिवालय
राजदरबारको सूचना

श्री ५ महाराजाधिराज वीरेन्द्र वीर विक्रम शाह देवबाट जनवादी गणतन्त्र चीनको औपचारिक भ्रमणमा सवारी होइबक्सनु अघि वि. सं. २०४४ भदौ २६ गते देशवासीका नाममा बक्सेको सन्देश ।

प्यारा देशवासीहरू,

१. आज हामी हाम्रा बडामहारानीका साथ छिमेकी मित्रराष्ट्र जनवादी गणतन्त्र चीनका महामहिम राष्ट्रपति श्री लि स्यान् न्यान्को मैत्रीपूर्ण निमन्त्रणामा केही दिनको औपचारिक भ्रमणमा पेचिङ्ग तर्फ प्रस्थान गर्दैछौं ।

२. नेपालसँग सीमा जोडिएको मित्रदेश चीनसँग नेपालको सम्बन्ध समझदारी र विश्वासको आधारमा सुमधुर रही आएको छ । भ्रमणको आदान-प्रदानबाट राष्ट्र-राष्ट्रबीचको मित्रता नवीकरण हुने मात्र होइन यसबाट आपसी समझदारीमा समेत वृद्धि हुन मद्दत पुग्दछ । यसै क्रममा लगभग पाँच वर्षपछि हामी फेरि चीनको भ्रमणमा

आधिकारिकता मुद्रण विभागबाट प्रकाशित गरिएपछि मात्र लागु हुनेछ।

६२९

जान लागेका छौं । दौत्य सम्बन्ध स्थापना भएदेखि नै नेपाल चीनको मित्रता दुवै देशका लागि अर्थपूर्ण र लाभदायी रही आएको छ । विगत तीन दशकमा अन्तर्राष्ट्रिय सम्बन्धहरूमा अनेक परिवर्तन भए, तर हाम्रा दुई देशको मैत्री सम्बन्ध भने स्थीर तथा प्रगाढ हुँदै गएको छ । चीनले नेपालको विकासमा गरेको सहयोगलाई नेपाली जनताले सराहना गर्छन् भने दुवै देशबीच बढ्दो असल छिमेकीपनको भावनाले जरा हालेकोमा पनि उत्तिकै खुशी प्रकट गर्दछन् । हाम्रो वर्तमान भ्रमणबाट पनि हाम्रा दुई देशबीच रही आएको सम्बन्ध र सद्भावनालाई गहन तुल्याउनमा योगदान मिल्नेछ भन्ने कुरामा हामी विश्वस्त छौं ।

३. हाम्रो अनुपस्थितिमा हामीबाट गरिबक्सने कार्यका लागि हाम्रा भाई श्री ५ अधिराजकुमार ज्ञानेन्द्र वीर विक्रम शाहको अध्यक्षतामा एक राजप्रतिनिधि परिषद् गठन गरिबक्सेका छौं । मुलुकको दैनिक काम मन्त्रिपरिषद्ले गर्ने नै छ । आशा छ, सधैं झैं समस्त देशवासीहरूले नेपाल र नेपालीको हितलाई सोची देशमा अमनचैन कायम राख्नमा आ-आफ्नो क्षेत्रबाट सहयोग गरी नै रहनेछन् ।

श्री पशुपतिनाथले हामी सबैको कल्याण गरुन् !

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका प्रमुख सचिव

(२)

श्री ५ को सरकारको छापाखाना, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।